

Kaikala Satyanarayana

తెరమీద అతని విలనిజం చూసి ప్రేక్షకులు తిట్టారు.. శాపనార్థాలు పెట్టారు. సత్తిగాడు వచ్చేశాడు బాబోయ్ అన్నారు. అదే వ్యక్తి కామెడీ చేస్తే పొట్ట చెక్కలయ్యేలా నవ్వారు. కరుణరసం పండిస్తే రెప్ప వేయకుండా చూశారు... విషాదం పండిస్తే, అదొక సినిమా అని మర్చిపోయి అయ్యో... సత్యన్నారాయణ! అంటూ కన్నీళ్లు పెట్టుకున్నారు... నాలుగు దశాబ్దాలు... మూడు తరాలు... వందల చిత్రాలు... విభిన్నమైన పాత్రలు. తెలుగుతెరపై నవరసనటసార్యభౌముడు కైకాల సత్యన్నారాయణ.

మొదటి సినిమాయే బాక్సాఫీసు దగ్గర బోల్తా కొట్టింది. కానీ... ఆ తర్వాత దశాబ్దాల పాటు సినిమా విజయాన్ని శాసించారు కైకాల. నవరసాలతో తనలో నటనకు సానబెట్టుకుని తెర సార్యభౌముడిగా కీర్తి గడించారు. గంభీరమైన కంఠం, నిప్పులు కురిపించే కళ్లు, పాత్ర ఔచిత్యాన్ని పెంచే ఆహార్యం ఆయనకు సహజమైన ఆభరణాలు. హీరో... విలన్... కమెడియన్... క్యారెక్టర్ ఆర్టిస్ట్... పాత్ర ఏదైనా సరే... ఆయన ధరిస్తే పండాల్సిందే. సాంఘికం, చారిత్రకం, జానపదం, పౌరాణికం... జానర్ ఏదైనా ఆయన కనిపిస్తే చప్పట్లు కొట్టాల్సిందే. అది కైకాల నటనా కౌశలానికి తార్కాణం.

సత్యన్నారాయణ కృష్ణాజిల్లా కొత్తవరం గ్రామంలో 1935 జులై 25 న జన్మించారు. గుడివాడ కళాశాల నుంచి డిగ్రీ పట్టా అందుకున్నారు. నాటకాల్లో ప్రవేశం.. నటనపై ఉన్న ఆసక్తి ఆయన్ను సినిమాల వైపు నడిపించాయి. చాలామంది లాగా ఆయన కూడా తన అదృష్టాన్ని పరీక్షించుకోడానికి చెన్నై వెళ్లారు. ఆ తర్వాత ఆయన దొరకడమే ఇండస్ట్రీ చేసుకున్న అదృష్టం అనిపించారు.

ఎస్టీఆర్... ఎస్వీఆర్, ఎఎన్ఆర్ లాంటి మహామహులు తెరపై విజయవిహారం చేస్తున్న రోజుల్లో.... సిపాయి కూతురు సినిమాతో తెరకు పరిచయమయ్యారు కైకాల. అద్భుతమైన నటనా ప్రతిభతో అనతికాలంలోనే సినిమా ప్రపంచమంతా తనను ఎస్వీఆర్ నటవారసుడిగా చెప్పుకునే స్థాయికి ఎదిగారు. ఎన్ని మరపురాని పాత్రలు వేసినా సరే... ఇప్పటికీ సత్యన్నారాయణ పేరు చెబితే ప్రతినాయకుడిగానే గుర్తొస్తారు. ఆయన పండించిన విలనిజం అలాంటిది. ఒకప్పుడు నటదిగ్గజాలతో చిత్రాలు నిర్మించిన వారంతా సత్యనారాయణ కాల్చీట్స్ కోసం పడిగాపులు కాచేవారు. ప్రతినాయకుడి పాత్రలో ఆయన తెరమీద కనిపిస్తే చాలు... కాసుల వర్షం ఖాయమనేంత ఇమేజ్ తెచ్చుకున్నారాయన. దాదాపు 800 చిత్రాల్లో నటించిన కైకాల సత్యన్నారాయణ నిర్మాణ రంగంలోనూ అడుగుపెట్టారు. యముడిగా గర్జించి, ఘటోత్కచుడిగా మెప్పించి ఆ పాత్రలు పోషించడంలో తనకు సాటివ్వరూ లేరని చాటిచెప్పారు.

1960 ఏప్రిల్ 10 నాగేశ్వరమ్మతో సత్యన్నారాయణ వివాహం జరిగింది. వారికి ఇద్దరు కుమారులు, ఇద్దరు కుమార్తెలు. సినిమా రంగంలో విజయవంతంగా దూసుకుపోతూనే... రాజకీయాల్లో అడుగుపెట్టిన కైకాల సత్యన్నారాయణ... 1996లో మచిలీపట్నం పార్లమెంట్ నియోజకవర్గం నుంచి పోటీచేసి 11వ లోక్సభకు ఎన్నికయ్యారు. నటశీఖర, కళాప్రపూర్ణ, నవరసనటసార్యభౌమ లాంటి ఎన్నో బిరుదులతో పాటు రఘుపతి వెంకయ్య అవార్డు అందుకున్న నవరసాల కైకాలకు సాక్షి ఎక్స్‌లెన్స్ అవార్డ్స్ 2016 లైఫ్ టైం అచీవ్‌మెంట్ అవార్డ్ తో సత్కరించడం కళకు చేస్తున్న సత్కారంలాగే భావిస్తోంది సాక్షి.